

Врз основа на член 73 став (1) точка 1 од Законот за енергетика* („Службен весник на Република Северна Македонија“ бр. 101/25 и 135/25), член 109 став (4) од Законот за општата управна постапка* („Службен весник на Република Македонија“ бр. 124/15) и член 20 од Правилата за постапување по приговори и разрешување на спорови („Службен весник на Република Северна Македонија“ бр. 233/25), Регулаторната комисија за енергетика, водни услуги и услуги за управување со комунален отпад на Република Северна Македонија на седницата одржана на 18 мај 2026 година донесе

РЕШЕНИЕ

за одбивање на приговор

1. Приговорот на ЛТДИ ЕНЕРЏИ ДООЕЛ Скопје УП2 09-1123/25 од 1 декември 2025 година против Решенија за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје NCC_25_20251105_403 од 25.11.2025, NCC_25_20251105_401 од 25.11.2025 и NCC_25_20251105_402 од 25.11.2025 година година СЕ ОДБИВА.
2. Решенијата за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје NCC_25_20251105_403 од 25.11.2025, NCC_25_20251105_401 од 25.11.2025 и NCC_25_20251105_402 од 25.11.2025 година година СЕ ПОТВРДУВААТ.
3. Ова Решение влегува во сила со денот на донесувањето, а се објавува на веб-страницата на Регулаторната комисија за енергетика, водни услуги и услуги за управување со комунален отпад на Република Северна Македонија.

Образложение

ЛТДИ ЕНЕРЏИ ДООЕЛ Скопје до Регулаторната комисија за енергетика, водни услуги и услуги за управување со комунален отпад на Република Северна Македонија (во понатамошниот текст: Регулаторна комисија за енергетика) поднесе Приговор УП2 09-1123/25 од 1 декември 2025 година против Решенија за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје NCC_25_20251105_403 од 25.11.2025, NCC_25_20251105_401 од 25.11.2025 и NCC_25_20251105_402 од 25.11.2025 година година (во понатамошниот текст: Електродистрибуција), издадено поради фактот што предметните уреди за складирање на електрична енергија (понатаму: УСЕЕ) не се вклучени во Годишниот план за изградба на енергетски објекти за 2025 година (понатаму: Годишен план).

Се работи за уреди за складирање на електрична енергија со моќност од 800kW / 1864kWh, 900kW / 2097kWh и 900kW / 2097kWh во склоп на постоечки електроцентрали за производство на електрична енергија од обновливи извори.

Подносителот на приговорот потенцира дека согласно член 299 став (3) од Законот за енергетика (Службен весник на РСМ бр. 101/25 и 135/25) овие УСЕЕ стануваат дел од Годишниот план по поднесување на иницијатива до надлежните органи, а барателот тоа веќе го има направено така што предметниот УСЕЕ по сила на закон е дел од Годишниот план.

Недонесувањето на Годишниот план од надлежните институции на кои законските рокови им се истечени за донесување на овој план, не може и не смее да биде причина за донесување на сега приговараното Решение.

Според Електродистрибуција – согласно, член 87, став (13) точка 1 од Законот за енергетика, Министерството во соработка со операторот на електропреносниот систем и операторот на електродистрибутивниот систем во Годишниот план за изградба на енергетски објекти определува начин на приклучување на енергетските објекти за секоја поединечна инвестиција прифатена во Годишниот план за изградба на енергетски објекти. Оттука, ОДС не може да издаде Решение за приклучување на енергетски објекти кои не се опфатени во Годишниот план.

Доколку некој објект не е во Планот за изградба на енергетски објекти донесен од Министерство за енергетика, не може да биде приклучен на преносен ниту дистрибутивен систем.

На сите баратели кои беа влезени во Годишниот план за 2025 година им е издадено Решение за согласност за приклучување, а кога барателите ќе бидат дел од некој иден Годишен План, на истите ќе може да им се издаде Решение за приклучување, доколку има технички услови.

На седница на Комисијата за постапување по Приговори од 9 февруари 2026 година се разгледуваше следната документација:

1. Приговор УП2 09-1123/25 од 1 декември 2025 година со прилог:

- Приговараните Решенија
- Слики од барањата за согласност за приклучување

2. Одговор на приговор и дополнителни докази од ЕВН од 5 февруари 2026 година со прилог:

- Решение за одобрување на изградба на складишта на електрична енергија во склоп на постојни објекти објект за производство на електрична енергија бр. 11-191 од 27.10.2025 година, со правосилност од 29.10.2025 година издадено од Општина Кавадарци.

- Решение за одобрување на изградба на складишта на електрична енергија во склоп на постојни објекти објект за производство на електрична енергија бр. 11-192 од 27.10.2025 година, со правосилност од 29.10.2025 година издадено од Општина Кавадарци.

- Решение за одобрување на изградба на складишта на електрична енергија во склоп на постојни објекти објект за производство на електрична енергија бр. 11-193 од 27.10.2025 година, со правосилност од 29.10.2025 година издадено од Општина Кавадарци.

- Имотни листови

На седницата се заклучи да се контактира подносителот на приговорот за дали има обезбедено правосилност на Решението и ако да, да достави примерок од истото и да се закаже состанок со претставници на Електродистрибуција ДООЕЛ Скопје, Министерството и Министерството за транспорт и врски.

На 2 март 2026 година во просториите на Регулаторната комисија за енергетика се одржа состанок на кој присуствуваше претставник од Министерство за енергетика, рударство и минерални сировини, претставници на Електродистрибуција ДООЕЛ Скопје и на ЕВН Македонија АД Скопје.

На состанокот се заклучи до Министерството да се испрати Барање на мислење за третман на објекти со правосилни одобренија за градење, при што на 31 март беше испратено Барање за мислење за тоа каков ќе биде третманот за објекти за кои постои правосилно Одобрение за градење, а истите не се вклучени во ниеден Годишен план, односно дали Одобренијата за градење ќе бидат поништени или дали ваквите објекти ќе се опфатат во Годишниот план за 2025 година или за 2026 година преку нивно изменување и дополнување во зависност од датумот на правосилност на одобренијата за градење.

На 5 мај 2026 година од страна на Министерството беше одговорено дека не постои правен основ за автоматско вклучување на објекти во Годишниот план за изградба на енергетски објекти единствено врз основа на постоење на правосилно одобрение за градење.

На 7 мај 2026 година Приговорот повторно се разгледуваше и на седницата се заклучи Електродистрибуција да го достави известувањето добиено од Министерството за енергетика, рударство и минерални сировини, како и табелата со баратели на согласност за приклучување со поднесено барање во периодот од 120 дена од денот на влегување на Законот за енергетика со цел добивање на информација до кој датум барањата за ЕЕС се третираат како валидни.

На 12 мај 2026 година беше доставен одговор во кој е наведено следното:

-Министерството за енергетика со допис од 24.06.2025 година се обрати до Операторот на електродистрибутивниот систем – Електродистрибуција ДООЕЛ Скопје, со барање за доставување податоци за енергетски објекти кои се во постапка на изградба и имаат добиено одобрение за градење и Решение за согласност за приклучување на дистрибутивната мрежа, за период до 27.06.2025 година. На 30.07.2025 година, од страна на Електродистрибуција ДООЕЛ Скопје беше доставена табела со датум на пресек до 01.07.2025 година (листа на енергетски објекти кои се во постапка на изградба и имаат добиено одобрение за градење и Решение за согласност за приклучување на дистрибутивната мрежа до 01.07.2025 година).

-По доставувањето на одговорот на претходниот допис, Министерството за енергетика на 03.10.2025 година повторно побара ажурирани податоци за енергетските објекти кои се во постапка на изградба и имаат добиено одобрение за градење и Решение за согласност за приклучување на дистрибутивната мрежа, за период од 01.07.2025 до 01.10.2025 година. На 15.10.2025 година беше доставен табеларен преглед со побараните податоци (листа на енергетски објекти за наведениот период).

Во прилог на одговорот се доставени и:

-Табеларен преглед на енергетски објекти со одобрение за градба и издадени Решенија за согласност за приклучување за период од 01.07.2025-01.10.2025 година

-Барање за ажурирање на податоци бр. 08-2898/2 од 03.10.2025 година издадено од Министерството за енергетика до Електродистрибуција ДООЕЛ Скопје.

На 14 мај 2026 година Приговорот повторно се разгледуваше.

Регулаторната комисија за енергетика при разгледувањето на Приговорот утврди дека истиот е неоснован.

Согласно, член 87, став (13) точка 1) од Законот за енергетика (Службен весник на РСМ бр. 101/25 и 135/25), Министерството во соработка со операторот на електропреносниот систем и операторот на електродистрибутивниот систем во Годишниот план за изградба на енергетски објекти определува начин на приклучување на енергетските објекти за секоја поединечна инвестиција прифатена во Годишниот план за изградба на енергетски објекти.

Согласно член 299 став (1) од Законот за енергетика - енергетските објекти за кои е добиено:

- одобрение за градење и Решение за согласност за приклучување на преносната или дистрибутивната мрежа или
- овластување за изградба на нови енергетски објекти, согласно Законот за енергетика (*) („Службен весник на Република Македонија“ број 96/18 и „Службен весник на Република Северна Македонија“ број 96/19, 236/22, 134/24 и 147/24) или друг закон, во рок не подолг од 120 дена од денот на влегувањето во сила на овој закон се сметаат за објекти опфатени односно вклучени во Годишниот план за изградба на енергетски објекти за 2025 година и најдоцна до 15 ноември 2025 година може да поднесат барање за овластување до Министерството.

Предметните објекти не се опфатени со горенаведениот член 299 став (1) поради фактот што за истите не е обезбедено Решение за согласност за приклучување на дистрибутивната мрежа, односно барањата за издавање на решение за согласност за приклучок е поднесено на 05.11.2025 година, а правосилност на Одобрението за градење е на 29.10.2025 година.

Имајќи го предвид горенаведеното, се утврди дека Електродистрибуција постапила правилно издавајќи го сега приговараното Решение, при што се одлучи како во диспозитивот на ова Решение.

ПРАВНА ПОУКА: Против ова Решение може да се поведе управен спор во рок од 30 дена од денот на приемот на истото.

УП2 бр. 09–1123/25
18 мај 2026 година

ПРЕТСЕДАТЕЛ
на Регулаторната комисија за енергетика, водни услуги и
услуги за управување со комунален отпад на
на Република Северна Македонија

Ацо Ристов